

ஓம் நமோ பகவதே ஸ்ரீரமணாய

13. திருத்தசாங்கம் (1)

(நேரிசை வெண்பா)

திருச்சிற்றம்பலம்

Tiruvachagam

திருத்தசாங்கம் (Manikavachagar)

ஏரார் இளங்கிளியே எங்கள் பெருந்துறைக்கோன்
சீரார் திருநாமம் தேர்ந்துரையாய் - ஆரூரன்
செம்பெருமான் வெண்மலரான் பாற்கடலான் செப்புவபோல்
எம்பெருமான் தேவர்பிரான் என்று.

அடிமை கொண்ட முறைமை

தசாங்கம் - அரசர்க்கு உரிய பத்து உறுப்புக்கள். அவை, மேலே, தி.8 கீர்த்தித் திரு
அகவலில் கூறப்பட்டன. அங்கு அடிகள் அவற்றை இறைவனது சிறப்புக்கள்
பலவற்றிடையே தம் கூற்றாக அருளிச்செய்தார்; இங்கு அவற்றைத் தலைவி
கூற்றாகத் தனியே எடுத்து அருளிச்செய்கின்றார். இதனானே கிள்ளை விடு தூது
முதலிய தூதுப்பிரபந்தங்களில் இங்ஙனம் தசாங்கங் கூறுதலும் முறைமை ஆயிற்று.
இது, மேலே, 'குயிற் பத்து' என்றது போல, 'கிளிப்பத்து' எனப் பெயர்பெறுதலே
தக்கதாயினும், நுதலிய பொருளின் சிறப்புப் பற்றி, 'தசாங்கம்' எனப் பெயர்
பெற்றது. இறைவனுடைய தசாங்கமாகலின், 'திரு' என்னும் அடை, புணர்க்கப்
பட்டது. இதனை ஈண்டு வைத்துக் கோத்தமைக்குக் காரணம், மேலே,
குயிற்பத்தின்கண்ணே சொல்லப்பட்டது. இதுவும் தில்லையில்
அருளிச்செய்யப்பட்டது என்பதே பதிப்புக்களிற் காணப்படுவது. தசாங்கம்,
நாட்டை ஆளும் அரசர்க்கு உரியவையாகலானும், மேலே கீர்த்தித் திருவகவலில்
தசாங்கம் கூறுமிடத்து அடிகளே, "எந்தமை ஆண்ட பரிசுது பகரில்" என்று அருளிச்
செய்தமையானும், இதற்கு, 'அடிமை கொண்ட முறைமை' எனக் குறிப்புரைத்தனர்
முன்னோர். இது, முழுவதும் நேரிசை வெண்பாக்களால் ஆயது.

பெயர்

77. நிகழ்ந்தமன மாயை நிலாத்தோற்றம் எல்லாம்
இகந்தபரஞ் ஜோதிரம ணேசற்கு-அகந்தை
உறங்குபொழு துந்தான் உறங்காது உளத்துள்
பிறங்குபர மான்மா பெயர். 1

நாடு

78. ஒருகுலத்தோ ராக ஒருமித்துப் பல்வேறு
இருநிலத்தோர் தாழ்வேங்க டேசற்கு-ஒருகுடைக்கீழ்
வானுநில னும்பிலனும் மையலற நாடுண்மை
ஞானவிசம்பு ஆட்சிவள நாடு. 2

நகர்

79. தனதுபர மான்ம தரிசனத்தால் யாவும்
தனதுஉருவாம் வேங்கடவேந் தற்குத்-தனது
இடமா யெவையும் இயக்கும் இதய
நடுவே தலைமை நகர். 3

யாறு

80. சான்றாக நிற்குஞ் சலிப்பற்ற தன்மையால்
ஆன்றம ணப்பேர் அனந்தற்குத்-தோன்ற
விழித்திமைக்கும் எல்லை விளைத்துஉலக கோடி
அழித்தொழுகும் காலமே யாறு. 4

மலை

81. ஒடுங்கா அகத்தை ஒடுக்கி அவிச்சை
மடங்கொன்ற வேங்கடமன் னற்குக்-கடுங்கால்போல்
இன்னல்செய் மாயை இகல்சாயத் தன்னிலையில்
மன்னும் உணர்வே மலை. 5

பரி

82. பக்தர்கள்தம் பாவனையின் பாங்கே பரிந்தோடி
வித்தகமாய் உற்றுதவும் வேங்கடற்குச்-சித்த
நியாமகமாய் எங்கு நிறைந்த சொருப
வியாபகமே வேகப் பரி. 6

83. உலக மயலை உடற்றி யகந்தைக்
கலியைக் கடிவேங் கடற்குக்-குலவுபர
நிஷ்டைஉரு வாய் நிருவாத னுமோனப்
பட்டயமே கைக்கொள் படை. 7

முரசு

84. உயக்கும் பிடுவார்க்கு உறுதி யுரைத்து
மயக்கந்தீர் வேங்கடமா வள்ளற்கு-உயிர்க்குயிராய்

நின்றுதனது உண்மை நிகழ்த்தும் பராவாக்கே
முன்றின் முழங்கு முரசு.

8

தார்

85. எம்மதமும் சம்மதமாய் ஏற்ப அருள்வழங்கி
விம்மிதமாய் நின்னொளிரும் வேங்கடனுக்கு-அம்மதங்கள்
போற்றுமறை யாய புனிதநூல் யாவுள்ளும்
சாற்றுமிசை யாவுநறும் தார்.

9

கொடி

86. எல்லாந்தன் மாட்டே யிசைவனவாப் பல்லோரும்
சொல்லாடும் வேங்கடப்பேர்த் தோன்றற்குப்-பொல்லாத
யானெனது என்னும் இரண்டன் தியாகமே
வானமுற வாவுங் கொடி.

10

திருச்சிற்றம்பலம்